



سوال

(212) مزدلفہ کی رات کنکریاں مارنا؟

جواب

السلام علیکم ورحمۃ اللہ وبرکاتہ

کیا مزدلفہ کی رات سورج نکلنے سے پہلے حمرات کو کنکریاں مار لینا درست ہے؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

مزدلفہ سے منیٰ کی طرف فجر کی نماز پڑھ کر طلوع آفتاب سے پہلے پہلے روانہ ہو جانا سنت ہے۔ طلوع آفتاب کے بعد چلنا زمانہ جاہلیت کے لوگوں کا طریقہ تھا۔

نواتین اور دیگر معذور افراد کو اجازت ہے کہ وہ تھوڑی دیر مزدلفہ میں ٹھہریں اور پھر منیٰ کی طرف روانہ ہو جائیں، وہ لوگ جو نواتین اور دیگر معذوروں کے ساتھ ہوتے ہیں انہیں پہلے روانہ ہو جانے کی اجازت ہے۔ یہ سب لوگ اگر رات کو ہی منیٰ پہنچ کر کنکریاں مار لیں تو ان کی رمی درست ہوگی۔

عبداللہ بن عمر رضی اللہ عنہما نے گھر کے کمزور افراد کو پہلے ہی بھیج دیا کرتے تھے اور وہ رات ہی کو مزدلفہ میں مشعر الحرام کے پاس آ کر ٹھہرتے اور اپنی استطاعت کے مطابق اللہ کا ذکر کرتے۔ پھر امام کے ٹھہرنے اور لوٹنے سے پہلے ہی (منیٰ) آجاتے تھے۔ بعض تو فجر کی نماز کے وقت منیٰ پہنچتے اور بعض اس کے بعد۔ جب وہ منیٰ پہنچتے تو کنکریاں مارتے۔ عبداللہ بن عمر رضی اللہ عنہما فرمایا کرتے تھے کہ اللہ کے رسول صلی اللہ علیہ وسلم نے ان سب لوگوں کے لیے یہ اجازت دی ہے۔

(بخاری، الحج، من قدم ضعفة اہلہ بلیل۔۔۔ ح: 1676)

عبداللہ بن عباس رضی اللہ عنہما فرماتے ہیں:

”میں ان لوگوں میں سے تھا جنہیں نبی صلی اللہ علیہ وسلم نے اپنے گھر کے کمزور افراد کے ساتھ مزدلفہ کی رات ہی میں منیٰ بھیج دیا تھا۔“ (ایضاً، ح: 1678)

اسماء بنت ابوبکر رضی اللہ عنہا بھی رات کو کنکریاں مار کر واپس آگئی تھیں۔ اس سلسلے میں صحیح بخاری کے مذکور بالا باب میں رمت الحجرة کے الفاظ موجود ہیں۔

ہذا ما عندي واللہ اعلم بالصواب



فتاویٰ افکار اسلامی

حج بیت اللہ کے احکام و مسائل، صفحہ: 488

محدث فتویٰ